

SA's Leading Past Year

Exam Paper Portal

STUDY

You have Downloaded, yet Another Great Resource to assist you with your Studies 😊

Thank You for Supporting SA Exam Papers

Your Leading Past Year Exam Paper Resource Portal

Visit us @ www.saexampapers.co.za



SA EXAM
PAPERS



basic education

Department:
Basic Education
REPUBLIC OF SOUTH AFRICA

NATIONAL SENIOR CERTIFICATE

IGREYIDI 12

ISINDEBELE ILIMI LOKUTHOMA LOKWENGEZA (FAL)

IPHEPHA LESIBILI (P2)

NOVEMBA 2014

IMITLOMELO: 70

ISIKHATHI: ama-iri ama-2

Iphepheli linamakhasi ali-14.

YELELA

1. Umfundi kufanele afunde ikhaseli ngokukhulu ukuyelela ngaphambi kobana aphenhule imibuzo.
2. Ungalingi ukufunda iphepha lemibuzo loke. Qala ikhasi lokumumethweko elisekhasini elilandelako bese utshwaya iinomboro zemibuzo ebuzweko ngeencwadi ozifundileko kilomnyaka. Ngemuva kwalapho, funda imibuzo le bese ukhetha leyo ofisa ukuyiphendula.
3. Iphepheli LINEENGABA EZINTATHU:

ISIGABA A: Inovela (35)
ISIGABA B: lindaba ezifitjhani (35)
ISIGABA C: linkondlo (35)
4. Landela imiyalo onikelwe yona ekuthomeni kwaleso naleso sigaba ngokuyelela okukhulu.
5. Khetha IINGABA EZIMBILI uphendule ngazo.

Phendula yoke imibuzo kuSIGABA A nakuSIGABA C.

NOFANA

Phendula yoke imibuzo kuSIGABA B nakuSIGABA C.

NOFANA

Phendula yoke imibuzo kuSIGABA A nakuSIGABA B.

6. Sebenzisa irhelo lokuhlola ukuqinisekisa bona yoke imibuzo uyiphendulile.
7. Tlola iinomboro zeempendulo njengombana zinjalo ephepheni lemibuzo.
8. Thoma isigaba ESINYE NESINYE ekhasini ELITJHA.
9. Isikhathi esiphakanyisweko sokuphendula isigaba NGASINYE:

ISIGABA A: Pheze imizuzu ema-40
ISIGABA B: Pheze imizuzu ema-40
ISIGABA C: Pheze imizuzu ema-40

IKHASI LETHEYIBULA LOKUMUMETHWEKO:

Abafundi bayeleliswa bona baphendule yoke imibuzo.

| YELELA: PHENDULA IINGABA EZIMBILI KWAPHELA | | |
|---|-------------------|-------------------------|
| ISIGABA A: INOVELA | | |
| Phendula yoke imibuzo. | | |
| INOMBORO YOMBUZO | IMITLOMELO | INOMBORO YEKHASI |
| 1. <i>UBonakele</i> | 18 | 5 |
| | 17 | 6 |
| | 35 | |
| ISIGABA B: IINDABA EZIFITJHANI – UZANGENZANI | | |
| Phendula yoke imibuzo. | | |
| 2. <i>Ikhondlo liyatjhagala</i> | 18 | 8 |
| | | |
| 3. <i>Ukukhamba kubona</i> | 17 | 9 |
| | 35 | |
| ISIGABA C: IINKONDLO | | |
| Phendula yoke imibuzo. | | |
| 4. <i>Uyangen' umlobokazi</i> | 17 | 11 |
| | | |
| 5. <i>Umkghadi</i> | 18 | 13 |
| | 35 | |

IRHELO LOKUQINISEKISA

Tlola itshwayo (✓) erhelweni lokuqinisekisa elilandelako ukuhlola bona uphendule yoke imibuzo elindelekileko.

| ISIGABA | IINOMBORO ZEMIBUZO | INANI LEMIBUZO EZOKUPHENDULWA | ITSHWAYO |
|-------------------|---------------------------|--------------------------------------|-----------------|
| ISIGABA A: | | 2 | |
| UMBUZO 1.1 | 1.1.1–1.1.10 | | |
| UMBUZO 1.2 | 1.2.1–1.2.11 | | |
| ISIGABA B: | | 2 | |
| UMBUZO 2 | 2.1–2.12 | | |
| UMBUZO 3 | 3.1–3.11 | | |
| ISIGABA C: | | 2 | |
| UMBUZO 4 | 4.1–4.11 | | |
| UMBUZO 5 | 5.1–5.11 | | |

ISIGABA A: INOVELA

Phendula yoke imibuzo.

UMBUZO 1: UBONAKELE – M Sikosana

1.1 Fundisisa isiqetjhana esilandelako bese uphendula imibuzo.

'Sengitjhilo! Ngithi angekhe ngalisa ukumtshwenya umntwanakho lo. Okungcono nami unqiqothe njengomfazi wakho owamqothako lo.' Uthe nakaqeda ukutjho njalo uNaSilombo, waphuma ngendlini. Waphosa ibadi ngemva kwakhe ngasuthi uqothwa manaba, waya ngemlanjeni. UMahlangu wasala abambe wangenzasi, wakhuluma yedwa. 'Angazi nami ngangingenwe yini bona ngitlhale umfazami wokuthoma loya. Akhe uqale khona nje umntwanami selaphela kangangani. Ungasuthi akagomi kodwana abazali bakhe basaphila bobabili. Angekhe kwalunga bona umntwanami agongodwe bulwele behliziyo mina yise ngisaphila. Ngisagoma amabele! Kufanele kube khona okwenziwako msinyana.'

Egade kutshwenya uMahlangu khulu kukobana akazi naye bonyana uzakuthi nakaqotha uNaSilombo, amfumane kuphi uNaMndebele ngombana akazi naye lapha atjhinga ngakhona.

Abanye bamkhomba ngeGoli. Abanye bamkhomba ngeendaweni naye angazaziko. Kodwana iqiniso kukobana usaphila.

'Kulungile unina kaBafunani akaragele phambili nepilo angiphilisa yona le, kodwana uZimu uyangizwa nangithi nami lizakufika lami ilanga, ngizazibuyiselela kuye. Umma wangitjhiya.

Ubaba uyasebenza akayiboni into eyenzeka lapha kwethu mihla yoke le. Njeke nasele ngikhulile kuhle nami ngizabatjhiya lapha kwethu.'

Ihliziyo kaBonakele ibebuhlungu khulu. Ukhuluma nje usahlezi phezu kwedwala.

[Ikhasi 3–4]

- 1.1.1 Tlola ibizo lomfazi kaMahlangu wokuthoma? (1)
- 1.1.2 Hlathulula okwenziwa nguNaSilombo okukhombisa bona akayihloniphi indodakwakhe. Tlola iphuzu ELILODWA. (2)
- 1.1.3 Ngokwesiqetjhana esingehla kwenzakalani ngomfazi kaMahlangu wokuthoma? (1)
- 1.1.4 Tlola amabizo wabesana ebegade batlhorisa uBonakele eDaveyton. (2)
- 1.1.5 Khetha ipendulo eyodwa kezilandelako:
Ibizo lesokana elahlulwa nguBonakele emdlalwenni wezeendubulo:
A NguKiller.
B NguDuke.
C NguNduku.
D NguSponono. (1)

- 1.1.6 Ngubani umlingisi oyikutani kilenovela begodu bewuyini umraro aqalene nawo? (2)
- 1.1.7 Ngimuphi unobangela owenza bona uKiller afune uBonakele ayozibandulela ukuba mbethi weendubulo. (2)
- 1.1.8 Yini eyasiza UMahlangu bona afumane uBonakele. Tlola iphuzu ELILODWA. (2)
- 1.1.9 UBonakele uvezwe amntwana onesibindi. Sekela isitatimendesi ngamaphuzu AMABILI. (2)
- 1.1.10 Ingabe uyazwelana na noNaSilombo lokha nakaqothwa nguBonakele? Sekela ipendulwakho ngephuzu ELILODWA. (3)
- 1.2 Fundisisa isiqetjhana esilandelako bese uphendula imibuzo.

UBonakele akhambe ngokukhulu ukunakekela aze ayokufika emarageni. Afumane ibadi lilodlhelwe livalwe nangeensimbi. Kungamrari lokho ngombana vele khabe asazi bonyana kuyalodlhelwa ngebusuku. Waqalaqala ngaphanangapha, wabona umtato. Khange asabuza, wadobha isimbi wawusika ngayo. Khona nakungenzeka avuke umatjingelani angekhe aphumelele bona abize amapholisa ngokuwadosela umtato.

Kuthe kusenjalo uBonakele asesephezulu, aqunta umtato, kwavela umnikazi wemarageni. 'Kwenzenjani? Ungabe usasikinyeka. Jama khona lapho ngibe ngifike lapho ndoda!' Kwatjho umnikazi walapho. UBonakele khange athande ukobana unomzana lo ambone ngombana bayazana, uhle asiza azokuthenga ama-abhula khona lapha. Wavele wayilisa isimbi agade ayiphethe. Yatjho yahlala yaphelela ebusweni bendoda, yaphoseka phasi ngasuthi bayidumuze ngesigidi. Khange kube khona itjhada, koke kwenzeka msinyana nje. UBonakele wabona bonyana ube netjhudu ngombana yathi bona iwe indoda le, uBonakele wagijimela ngeenkhwanyeni zayo. Wathatha iinlodlhelo wenza umsebenzi wakhe awuzele lapha.

Tjhudu lelo likaBonakele, khange abonwe mumuntu wabe wayokutjhingana ngolovana ezele amabhokisi amathathu wama-abhula. UBonakele warhabe wakhumbula bonyana nakangakhamba ngolovana le abe ayofika lapha ahlala khona. Amapholisa angahle amfumane lula khulu. Nje-ke wayitjhiya kude nalapha ahlala khona, wayisukela phakathi nemizi yena wathutha amabhokisi la ngehloko, abe aphelela womathathu.

[Ikhasi 41–42]

- 1.2.1 UBonakele waya ngasiphi isikhathi emarageni? (1)
- 1.2.2 Wabelethelwa kuphi uBonakele? (1)
- 1.2.3 Khuyini okwakhutjhwana nguBonakele ngeenkhwanyeni zomnikazi wemarageni? (1)

- 1.2.4 Yini okwasetjenziswa nguBonakele ukuthutha lokho akwebe emarageni? (1)
- 1.2.5 Ngisiphi isizathu esenza uBonakele abethe umnikazi wemaraga? Tlola iphuzu ELILODWA. (2)
- 1.2.6 Tlola imisebenzi ebeyenziwa nguBonakele eplasini lekhuwa agade alisebenza? (2)
- 1.2.7 Ngisiphi isenzo esihle esenziwa nguMbuyiseli kuBonakele? (1)
- 1.2.8 Ngiwuphi umlayezo owawulethwe nguSgwadi kuMahlangu? (2)
- 1.2.9 Ukubuyisana kukaBonakele nababelethi bakhe ngemva kokulwa ipi yeendubulo kusinikela siphi isifundo? (2)
- 1.2.10 Ngisiphi isiqunto ogade ungasithatha nangabe bewusebujameni bakaBonakele lokha nakathonyelwa amanga besana bakwaMbuyis eli? Tlola iphuzu ELILODWA. (2)
- 1.2.11 Ingabe kuyinto ehle yokobana uNaSilombo atjele uBafunani bona angatshwenyeki ngomntwana ngombana uMahlangu ukhona uzamkhulisa. Sekela ipendulwakho ngephuzu ELILODWA. (2)

IMITLOMELO YESIGABA A: 35

ISIGABA B: IINDABA EZIFITJHANI

Phendula yoke imibuzo.

UMBUZO 2: UZANGENZANI – DM Jiyane nabanye**Ikhondlo liyatjhagala**

Fundisisa isiqetjhana esilandelako bese uphendula imibuzo.

'Uthomile nje mma, uzalokhu ungibalabalela ngasuthi ngingudofana ngizwile. Njenganini ngenza into efana naleyo?'

'Njenganini? Asati, nyalo ucale nini kuphendvulana nami? Ngitakwenta nitikhohlisa ngalobufundzisinyana be ...'

'Khwela sikhamba NaVilakazi ulise ukukhwendeza isikhenu uzakutshitshita phambili kude phela eSwazini.' Bahleke bangene evenini idose, idle amalitha beyiyokutjHINGA. UMphikeleli usele yedwa, ukhamba akurulula koke. 'Qalani batjho bafihlele mina iinkhiya, ezibhamba ngalendlela. Awuzwake wothi ngibethele esibhedlela umrhala.'

'Hallow ngikhuluma nobani?' 'Awusangizwa, maPopza, ngiyihliziyo yakho nje?'

'Hawu kanti nguwe Mphi, Dali? Kubayini ilizwi lakho litjhentjhe kangaka, uyagula, nofana utshwenyekile?' 'Ungatshwenyekile my skat mgomanyana ongatjho litho.'

'Manje?'

'Manje yani. Ungasabuza izinto ezinengi, lunga ngiyeza siya eCarousel nasibuya lapho ntambama sizokuya ku 6 to 6 music festival kwaMhlanga. Angithi u-ofile?'

'Kunjalo. Alo, sikhamba sobabili begodu sizokukhamba ngani?'

'Ngithe ungabuzi izinto ezinengi wena uzakubona ngami.

Kghani awufuni? Ungitjele ngibone ngamanye amehlo. Walokhu ubuza ipasa nesipetjheni nje angithi ukhona uKhulufelo noZakes, lunga wena. Ungakhohlwa ukufaka unketse.'

'Kulungile lavi.'

UMphikeleli abobothেকে yedwa. 'He! Namhlanjesi ngifuna bangibone kuhle.'

[Ikhasi 76]

- 2.1 Tlola isibongo la kubelethwa khona lomuntu ekuthiwa ukhwendeza isikhabo? (1)
- 2.2 UMphikeleli usele yedwa nje bayephi ababelethi bakhe? (1)
- 2.3 Ngokurhunyezweko hlathulula bona ngikuphi okwenziwe nguMphikeleli ukulungiselela ikhambo lakhe lokuya eCarousel? (2)
- 2.4 Bekasebenza kuphi uPopi kaMphikeleli? (1)
- 2.5 Ngiliphi ibizelo ebelifundelwa nguMphikeleli? (1)
- 2.6 Uvezwe amlingisi onjani uMphikeleli? Tlola amaphuzu AMABILI. (2)
- 2.7 Ngikuphi okukhombisako bonyana bakwaDumako badinywa ngembelekweni? (1)

- 2.8 Hlathulula ngobujamo bomnotho bekhabo likaMphikeleli bekuthomeni nebamva. (2)
- 2.9 Indatjana le yenzeka esikhathini sanje. Sekela isitatimendesi ngamaphuzu AMABILI. (2)
- 2.10 Ucabanga bona sikuphi isithori kilendatjana? (1)
- 2.11 Nangabe bewunguMphikeleli bewungenzani nange ungazithola kilobubujamo bokulahlekelwa babelethi ngalendlela? (2)
- 2.12 Ingabe lokhu okwenzeka enoveleni kuyakhambelana nesihloko na? Sekela ipendulwakho ngephuzu ELILODWA. (2)
- [18]**

UMBUZO 3: *UZANGENZANI* – DM Jiyane nabanye

Ukukhamba kubona.

Fundisisa isiqetjhana esilandelako bese uphendula imibuzo.

Uthe asakhamba wahlangana nomnganakhe akade amgcina uSithole. Bubuye boke ubumnandi. USithole amthathe ambonise iindawo ezikarisako ngedorobheni. Wathanda ukulibala khulu nomnganakhe lo ngombana nakhu wabemkhupha isizungu. Bathe baphuma kilendawo wamthatha wamusa lapha kuhlala khona iinyoka. Phela naye beselalibele bona kukude lapho afikele khona, uzwelele ubumnandi bedorobha. Kuthe lapha ilanga seliyokutjingga baya evilweni ('the wheel'). Bathi ukuzizwisa ngokukhwelela lijike nabo kancazana belifike phasi bahlike.

Uthe lapho bahlukana noSithole wabona bona sekuhlwile kwamambala. Athome ukukhamba ngamandla kwanjesi, ezwe bonyana umzimba uyabhala. Lokho alinga ukukwenza kade akugcina. Akatelele ukugadanga ngamandla ezwe sele kulila isifuba tswi, tswi ehlise ikhambo lakhe. Ezwe iinhluthu ziphakama, azibhambade, aqale ngapha nangapha aye phambili. Phela uMatjhiyana yindoda ezithembako ekuphoseni amaguduva.

Uthe lapho aphakamisa amehlo abone ithunzana phambi kwakhe lithi sithe. Azidele kwanje athi: 'Ukufa kuphola.' Atjhidele ngamandla akhuphe amehlo eenkopheni. Asibone godu isithunzi ekade asibona bonyana ngesomuntu. Acabange bonyana uzakwenza njani ngombana lomuntu ujatile akasikinyeki. Kungenzeka bona akasiyedwa. Akekho umuntu ongajama emnyameni kungekho nomuzi eduze ngaphandle koMgababa osesekudana. Akhuphe itjhuala akhokhe athi nangabe sipoko sizakutjhida. Athi lapha atjhidela abone lomuntu atjhidela endleleni kwehle igade esifubeni sakhe.

[Ikhasi 71]

- 3.1 UMatjhiyana wafika nini eMgababa? (1)
- 3.2 Bobani abanye abavamise ukuvakatjhela indawo yeMgababa? (1)

- 3.3 Tlola igama lomngani kaMatjhiyana ahlanguana naye ekukhambeni. (1)
- 3.4 Bekuyini umnqopho kaMatjhiyana ngokuvakatjhela eMgababa? (2)
- 3.5 Yini eyathusa uMatjhiyana nakahlukana nomnganakhe? (1)
- 3.6 Uvezwe amlingisi onjani uMatjhiyana? Tlola iphuzu ELILODWA. (2)
- 3.7 Ukungaphatheki kuhle kukaMatjhiyana eMgababa kuveza:
- A Irarano hlangana komlingisi nendawo.
 - B Irarano langaphakathi.
 - C Irarano hlangana nabalingisi. (1)
- 3.8 Indatjana le yenzeka esikhathini sanje. Sekela isitatimendesini ngamaphuzu AMABILI. (2)
- 3.9 Ngikuphi okwenze ikhambo lakaMatjhiyana lokuya eMgababa lingabi yipumelelo? Tlola amaphuzu AMABILI. (2)
- 3.10 Phawula ngommoya wendatjana le bese uyasekela. Tlola amaphuzu AMABILI. (2)
- 3.11 Ngisiphi isifundo ositholako wena endatjaneni le? Ipendulwakho ayibe liphuzu ELILODWA. (2)

[17]**IMITLOMELO YESIGABA B: 35**

ISIGABA C: IINKONDLO

Kilesisigaba phendula yoke imibuzo.

UMBUZO 4

Fundisisa ikondlo elandelako bese uphendula imibuzo.

Uyangen' umlobokazi – JM Mthimunye

- 1 Kwakwakwakwii ...!
- 2 Uyangen' umlobokazi,
- 3 Unyanyatha njengenwabu;
- 4 Ugeje ngezikanokutjho,
- 5 Nango weenkomo ezimasongesonge,
- 6 Zeempondw' ezilemele futhi.

- 7 Madoda phumani neenkhande,
- 8 Nizokuthambel' igugu lomuzi,
- 9 Ikwekwez'ekhanya salanga:
- 10 Ikwekwezi yomkhanyo wezungu lekosi.
- 11 Hlaban' uMafunazoke
- 12 Ikomo kababa yesiko, angene.

- 13 Mfaz' eenyaw' ezimabatha
- 14 Sukel' ukutunatuna njengonombhenyani,
- 15 Uhlangel' ukuphuma kwelanga:
- 16 Ulis' ukufuthwa yintuthu
- 17 Ing'ungumaqubutjhwana
- 18 Ing'awunakhenomkhulu likhona.

- 19 Bamangel' abathi bayazazi,
- 20 Babasith' umend' awukho,
- 21 Bathi; akayikuwubona.
- 22 Nang' umlobokaz' angina!
- 23 Ungen' anyanyatha njengenwabu,
- 24 Ungen' agubuzele njengogubudu.

- 25 Kwakwakwakwii ...!
- 26 Nomaphelephelana yelusa
- 27 Ilimu lakh' elimakghwakghwa,
- 28 Libophe lingangeni nomlobokazi.
- 29 Makhelwana khalim' ihliziywakho,
- 30 Ulis'ukuhlolahlola ngombundwana.

- 31 Uyangen' umlobokazi;
- 32 Nosokana thanyela,
- 33 Ungalis' iinzibi zibuthene
- 34 Emva komnyango nga
- 35 Zihlekis' abayeni zinganamazinyo.
- 36 Uyangen' umma ...
- 37 Nosokana ningabang'ubudala.

- 4.1 Ngiliphi elinye igama elisetjenziswe ekondlweni elitjho umakoti? (1)
- 4.2 Khuyini lokho amadoda ekufanele aphume nakho ukungenisa umlobokazi? (1)
- 4.3 Ngaphandle kokuthamba, ngikuphi okhunye okufanele kwenziwe madoda umakoti nakangenako? (1)
- 4.4 Tlola igama lekomo ehlatjiswa umakoti elivezwe ekondlweni. (1)
- 4.5 Hlathulula ngawakho amagama indlela umlobokazi angene ngayo ekhakhakhe ekondlweni engehla le. (2)
- 4.6 Ngisiphi isithombengqondo esisetjenziswe emdeni olandelako wekondlo le?
- 4.6.1 'Zihlekis' abayeni zinganamazinyo.' (1)
- 4.6.2 'Ikwekwez'ekhanya salanga.' (1)
- 4.7 Tlola izinto EZIMBILI imbongi ezingathekisa nomlobokazi. (2)
- 4.8 Imbongi inqophe ukuthini ngokusebenzisa imida elandelako:
Makhelwana khalim' ihliziywakho,
Ulis'ukuhlolahlola ngombundwana. (2)
- 4.9 Dzubhula umuda ekondlweni le oveza bona umlobokazi nakangena ekhakhakhe bekambethe kuhle. (1)
- 4.10 Ingabe mlayezo muphi imbongi esethulela wona emideni elandelako:
Nomaphelaphelana yelusa
Ilimu lakh' elimakghwakghwa,
Libophe lingangeni nomlobokazi. (2)
- 4.11 Hlathulula ngephuzu ELILODWA ummongo-ndaba wekondlo le. (2)

[17]

UMBUZO 5

Fundisisa ikondlo elandelako bese uphendula imibuzo.

Umkghadi – PS Skosana

- 1 Yingubo kwaMabhoko,
- 2 Kibobamkhulu unomzana
- 3 Uya ngayo.
- 4 Kumthandazo wakhona,
- 5 Umrhorha nguthembekile.
- 6 Yingubo yakoNomtjherhelo.
- 7 Ngalokho indoda yikomo,
- 8 Ngayo indoda sibaya,
- 9 Yatlhoga ikomo
- 10 Itlhoga umkghadi.

- 11 Abezimu balala ngawo,
- 12 Bawutlhoga baveza amabhudango,
- 13 Bawutlhoga bawufuna ngobulwele,
- 14 Bavula amehlo bacimezile,
- 15 Indoda ilile senghwani.

- 16 Isivunguvungu siphelelwe yikoro,
- 17 Ithethwe mkghadi;
- 18 Ilothe liphelelwe litjhudu,
- 19 Lithethwe mkghadi;
- 20 Kusele itsikizi umabhaqa ngoboya.

- 21 Nakuyikoro ngeyakosokomo,
- 22 Awudojwa ziinyoni njengembewu;
- 23 Imbewu elele ebaleni.
- 24 Ngizwela onganawo,
- 25 Utlhoga ikhande lomzimba.

- 26 Kuhle ukuba nguwe mkghadi,
- 27 Awembesi ngancanye,
- 28 Wembesa kwesibhakabhaka,
- 29 Ombeswe nguwe
- 30 Ucwila inga ungemanzini.

- 31 Umkghadi ngugubudu emanzi,
- 32 Ugeja ngamafutha;
- 33 Usale unotho inga mhlwehlwe,
- 34 Usale uphazima inga lirhwaba,
- 35 Usale utjhelela inga yitshidzo.

5.1 Umkghadi ekukhulunywa ngawo ekondlweni le uyingubo yesitjhaba sayiphi ikosi? (1)

5.2 Benzani abezimu ngomkghadi? (1)

- 5.3 Thalela ivumelwano esemideni elandelako bewutjho nokobana mhlobo bani wevumelwano.

Isivunguvungu siphelelwe yikoro,
Ithethwe mkghadi;
Ilothe liphelelwe litjhu, (2)
- 5.4 Rhunyeza ummongo wekondlo le ngamaphuzu AMABILI. (2)
- 5.5 Imbongi inqophe ukuthini ngemitjho elandelako:
5.5.1 'Bawutlhoga bawufuna ngobulwele,' (1)
5.5.2 'Abezimu balala ngawo,' (1)
- 5.6 Tlola izinto EZIMBILI ezingathekiswa nomkghadi ekondlweni le. (2)
- 5.7 Ngibuphi ubukondlo obuvezwe emideni elandelako?
5.7.1 'Kibobamkhulu unomzana' (1)
5.7.2 'Usale uphazima inga lirhwaba.' (1)
- 5.8 Kusiza ngani ukutjhatjha umkghadi ngamafutha? Tlola iphuzu ELILODWA. (1)
- 5.9 Imbongi ithi indoda enganaso isibaya iyawutlhoga umkghadi. Ingabe lokhu MBONO nofana LIQINISO? Sekela ipendulwakho ngephuzu ELILODWA. (1)
- 5.10 Ngowakho umbono ingabe imbongi ikghonile ukukhetha amagama ukutjengisa bona umkghadi bewusetjenziswa ekadeni? Tlola amaphuzu AMABILI. (2)
- 5.11 Nawuqalisisa ipilo yanamhlanje ngelihlo elihlabako ingabe umkghadi usadingeka na? Sekela ipendulwakho ngephuzu ELILODWA. (2)

[18]

IMITLOMELO YESIGABA C: 35
INANI LOKE: 70